



UNJONI EWROPEA

IL-PARLAMENT EWROPEW

IL-KUNSILL

**Brussell, 18 ta' Lulju 2025
(OR. en)**

**2025/0129(COD)
LEX 2456**

**PE-CONS 28/1/25
REV 1**

**SIMPL 65
ANTICI 74
ECOFIN 882
EF 225
FIN 743
COMPET 624
COH 120
ENV 598
CLIMA 231
TRANS 264
ENER 302
TELECOM 215
CODEC 908**

**REGOLAMENT TAL-PARLAMENT EWROPEW U TAL-KUNSILL
LI JEMENDA R-REGOLAMENT (UE) 2023/1542
FIR-RIGWARD TAL-OBBLIGI TAL-OPERATURI EKONOMIČI
LI JIKKONĊERNAW IL-POLITIKI TA' DILIĠENZA DOVUTA TAL-BATTERIJI**

REGOLAMENT (UE) 2025/...
TAL-PARLAMENT EWROPEW U TAL-KUNSILL

tat-18 ta' Lulju 2025

li jemenda r-Regolament (UE) 2023/1542
fir-rigward tal-obbligi tal-operaturi ekonomiċi
li jikkonċernaw il-politiki ta' diliġenza dovuta tal-batteriji

(Test b'rilevanza għaž-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Filwaqt li jaġixxu skont il-proċedura leġislattiva ordinarja²,

¹ Għadha mhijiex ippubblikata fil-Ġurnal Uffiċjali.

² Pożizzjoni tal-Parlament Ewropew tal-10 ta' Lulju 2025 (għadha mhijiex ippubblikata fil-Ġurnal Uffiċjali) u d-deċiżjoni tal-Kunsill tat-18 ta' Lulju 2025.

Billi:

- (1) Ir-Regolament (UE) 2023/1542 tal-Parlament Ewropew u tal-Kunsill³ jimponi obbligi ta' diligenza dovuta tal-batteriji fuq l-operaturi ekonomiċi li jkopru l-akkwist, l-ipproċessar u n-negozjar tal-kobalt, tal-grafit naturali, tal-litju u tan-nikil użati għall-manifattura tal-batteriji. Dawk l-obbligi ta' diligenza dovuta għandhom jiġu applikati mit-18 ta' Awwissu 2025.
- (2) Fi żmien meta x-xenarju ġeopolitiku qed ikompli jinbidel, jehtieg li jinghelbu diversi sfidi, inkluż fir-rigward tal-akkwist tal-materja prima. B'riżultat ta' dan, il-manifatturi tal-batteriji jehtiegu ż-żmien biex janalizzaw u, fejn mehtieg, jaġġustaw il-ktajjen ta' provvista tagħhom.
- (3) L-obbligi ta' diligenza dovuta tal-batteriji stipulati fir-Regolament (UE) 2023/1542 jinkludu rekwiżiti li jkopru l-verifika minn partijiet terzi minn korpi notifikati. Madankollu, il-ħatra ta' tali korpi notifikati qed tiehu aktar żmien milli mistenni. L-iskemi ta' diligenza dovuta rikonoxxuti mill-Kummissjoni f'konformità mar-Regolament (UE) 2023/1542 jiffacilitaw il-hidma tal-operaturi ekonomiċi u tal-korpi notifikati. Madankollu, l-iskemi ta' diligenza dovuta li jindirizzaw il-materja prima preżenti fil-batteriji għad iridu jiġu żviluppati u implimentati aktar, u sussegwentement jgħaddu mill-proċess ta' rikonoxximent tal-ekwivalenza tagħhom mill-Kummissjoni.

³ Ir-Regolament (UE) 2023/1542 tal-Parlament Ewropew u tal-Kunsill tat-12 ta' Lulju 2023 dwar il-batteriji u l-iskart ta' batteriji, li jemenda d-Direttiva 2008/98/KE u r-Regolament (UE) 2019/1020 u li jhassar id-Direttiva 2006/66/KE (ĠU L 191, 28.7.2023, p. 1, ELI: <http://data.europa.eu/eli/reg/2023/1542/oj>).

- (4) Sabiex jingħata biżżejjed żmien għan-notifika tal-korpi ta' valutazzjoni tal-konformità u sabiex l-operaturi ekonomiċi li jqiegħdu batteriji fis-suq ikunu f'pożizzjoni li jikkonformaw mal-obbligi tagħhom, id-data tal-applikazzjoni tal-obbligi ta' diligenza dovuta tal-batteriji stipulata fir-Regolament (UE) 2023/1542 jenħteġ li tiġi posposta b'sentejn.
- (5) Id-Direttiva (UE) 2024/1760 tal-Parlament Ewropew u tal-Kunsill⁴ tistabbilixxi regoli u obbligi sabiex jiġi żgurat li l-kumpaniji jidentifikaw u jindirizzaw l-impatti negattivi reali u potenzjali fuq id-drittijiet tal-bniedem u fuq l-ambjent fl-operazzjonijiet tal-kumpanija stess, l-operazzjonijiet tas-sussidjarji tagħhom u, meta relatati mal-ktajjen ta' attivitajiet tagħhom, l-operazzjonijiet tas-sħab kummerċjali tagħhom.
- (6) Il-Kummissjoni għandha tippubblika, f'konformità mar-Regolament (UE) 2023/1542, linji gwida fir-rigward tal-applikazzjoni tar-rekwiżiti ta' diligenza dovuta tal-batteriji. Barra minn hekk, il-Kummissjoni għandha tagħmel disponibbli, f'konformità mad-Direttiva (UE) 2024/1760, linji gwida fir-rigward tal-gwida u tal-aħjar prattiki dwar kif titwettaq id-diligenza dovuta. Minhabba li l-konsistenza bejn ir-Regolament (UE) 2023/1542 u d-Direttiva (UE) 2024/1760 hija importanti għall-kumpaniji fil-katina tal-provvista tal-batteriji, jenħteġ li d-dati rispettivi għall-pubblikazzjoni u d-disponibbiltà ta' daww il-linji gwida jiġu armonizzati.

⁴ Id-Direttiva (UE) 2024/1760 tal-Parlament Ewropew u tal-Kunsill tat-13 ta' Ġunju 2024 dwar id-diligenza dovuta korporattiva dwar is-sostenibbiltà u li temenda d-Direttiva (UE) 2019/1937 u r-Regolament (UE) 2023/2859 (ĠU L, 2024/1760, 5.7.2024, ELI: <http://data.europa.eu/eli/dir/2024/1760/oj>).

- (7) Minhabba li l-objettivi ta' dan ir-Regolament, jiġifieri li jikkontribwixxi għall-funzjonament effiċjenti tas-suq intern, filwaqt li jipprevjeni u jnaqqas l-impatti negattivi tal-batteriji u tal-iskart ta' batteriji fuq l-ambjent u li jiżgura livell għoli ta' protezzjoni tas-saħħa tal-bniedem, ma jistgħux jinkisbu b'mod suffiċjenti mill-Istati Membri iżda jistgħu pjuttost, minhabba l-iskala jew l-effetti tal-azzjoni, jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jinkisbu dawk l-objettivi.
- (8) Għalhekk, ir-Regolament (UE) 2023/1542 jenhtieg li jiġi emendat skont dan.
- (9) Minhabba l-urġenza tal-kwistjoni u biex tiġi pprovduta ċertezza legali mill-iktar fis possibli, jitqies li huwa xieraq li tiġi invokata l-eċċezzjoni għall-perjodu ta' tmien ġimgħat prevista fl-Artikolu 4 tal-Protokoll Nru 1 dwar ir-rwol tal-Parlamenti nazzjonali fl-Unjoni Ewropea, anness mat-Trattat dwar l-Unjoni Ewropea, mat-Trattat dwar il-Funzjonament tal-Unjoni Ewropea u mat-Trattat li jistabbilixxi l-Komunità Ewropea għall-Energija Atomika.
- (10) Dan ir-Regolament jenhtieg li jidhol fis-seħh b'urġenza fil-jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*,

ADOTTAW DAN IR-REGOLAMENT:

Artikolu 1
Emendi għar-Regolament (UE) 2023/1542

L-Artikolu 48 tar-Regolament (UE) 2023/1542 huwa emendat kif ġej:

- (a) fil-paragrafu 1, id-data “Mit-18 ta’ Awwissu 2025” hija sostitwita b’“Mit-18 ta’ Awwissu 2027”;
- (b) fil-paragrafu 5, id-data “Sat-18 ta’ Frar 2025” hija sostitwita b’“Sas-26 ta’ Lulju 2026”.

Artikolu 2
Dhul fis-seħh

Dan ir-Regolament għandu jidhol fis-seħh fil-jum wara dak tal-pubblikazzjoni tiegħu f’*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President